

မြန်မာနိုင်ငံဆေးကောင်စီ ဗဟိုအစည်းအဝေး (၂/၂၀၁၉)၌
ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး
ဒေါက်တာမြင့်ထွေး ပြောကြားခဲ့သည့် (အချက်အလက်များသိရှိရန်
မိန့်ခွန်းကောက်နုတ်ချက် မူကြမ်း)

မြန်မာနိုင်ငံဆေးကောင်စီ၊ ရန်ကုန်။

(၂၁-၆-၂၀၁၉)

- ယနေ့ကျင်းပ ပြုလုပ်ခဲ့သော မြန်မာနိုင်ငံဆေးကောင်စီ ဗဟိုအစည်းအဝေး (၂/၂၀၁၉) သို့ ကြွရောက်သော မြန်မာနိုင်ငံဆေးကောင်စီ နာယကအဖွဲ့ဝင် ဆရာကြီးများ၊ မြန်မာနိုင်ငံဆေးကောင်စီ ဥက္ကဋ္ဌနှင့် အမှုဆောင်များအား နှုတ်ဆက်ဂါရဝ ပြုပါကြောင်း၊
- မြန်မာနိုင်ငံဆေးကောင်စီ၏ နိုင်ငံတကာနှင့် လုပ်ငန်းဆောင်ရွက်မှုများ သည် လုံးဝပီပြင်သည့်အတွက် ကျန်းမာရေးနှင့်အားကစားဝန်ကြီးဌာန အနေဖြင့် ကျေနပ်မှုရှိပြီး ဝန်ကြီးဌာနကိုယ်စား ဆက်လက်၍ လုပ်ငန်း ဆောင်ရွက်စေလိုပါကြောင်း၊
- ကောင်စီ၏ ရည်ရွယ်ချက်များတွင် ဆရာဝန်များ၏ ဆေးပညာဗဟုသုတ၊ ကျန်းမာရေးစောင့်ရှောက်မှု အရည်အသွေးနှင့် အဆင့်အတန်းကို အစဉ် တစိုက် ထိန်းသိမ်းမြှင့်တင်ရန်၊ ဆေးပညာကို ခေတ်နှင့်အညီ လေ့လာ သင်ကြားနိုင်စေရန်၊ ဆေးပညာတိုးတက်မှုကို စဉ်ဆက်မပြတ် လေ့လာနိုင် စေရန်၊ ဆရာဝန်များ၏ ဂုဏ်သိက္ခာကို ထိန်းသိမ်းမြှင့်တင်နိုင်စေရန်၊ ဆရာဝန်ကျင့်ဝတ်သိက္ခာနှင့် စည်းကမ်းများ လိုက်နာစောင့်ထိန်းရေးကို ကြပ်မတ်ထိန်းသိမ်းပေးရန်နှင့် ကောင်းမွန်သော ဆေးကုသမှုပတ်ဝန်းကျင် ဖြစ်ထွန်းစေရန်အချက်များ ပါဝင်သည်နှင့်အညီ ဗဟိုအစည်းအဝေးတွင် ကောင်စီ၏လုပ်ငန်းများ ဆောင်ရွက်ထားရှိမှု အခြေအနေများကို ပြန်လည် ဆန်းစစ်ပါက အလွန်အကျိုးရှိမည်ဖြစ်ပါကြောင်း၊
- မြန်မာနိုင်ငံဆေးကောင်စီအနေဖြင့် ခက်ခဲဒေသများမှ ဆရာဝန်များ ဆရာဝန်မှတ်ပုံတင်နှင့် ဆေးကုသခွင့်လိုင်စင် လျှောက်ထားရာတွင် အဆင်

ပြေစေရေးကိစ္စ၊ ဆက်သွယ်ရေးလမ်းကြောင်းကိစ္စများ အားလုံးအဆင်ပြေစေရေး အဓိကထား ဆောင်ရွက်ရန်လိုအပ်ပါကြောင်းနှင့် လုပ်ငန်းများ အဆင်ပြေလွယ်ကူစွာ ဆောင်ရွက်နိုင်ရေး အထူးအလေးပေး ဆောင်ရွက်ရမည်ဖြစ်ပါကြောင်း၊

- ကောင်စီအနေဖြင့် မှတ်ပုံတင်နှင့် လိုင်စင်လျှောက်ထားခြင်းဆိုင်ရာကိစ္စရပ်များနှင့် အခြားကိစ္စရပ်များကို ကောင်စီ၏ အင်တာနက်စာမျက်နှာတွင် အချိန်နှင့်တပြေးညီ ဆရာဝန်များအားလုံး သိရှိနိုင်ရေးအတွက် ပြည့်စုံစွာ ဖော်ပြထားရှိပြီး၊ မှတ်ပုံတင်နှင့် ဆေးကုသခွင့်လိုင်စင်များကို အင်တာနက်ကွန်ရက်အား အသုံးပြု၍ လျှောက်ထားနိုင်ရန်နှင့် နိုင်ငံတကာအဆင့်မီ smart card များဖြင့် စိစစ်ထုတ်ပေးနိုင်ရေး ကြိုးစားဆောင်ရွက်စေလိုပါကြောင်း၊
- ကောင်စီ၏ အင်တာနက်စာမျက်နှာကိုလည်း အချိန်နှင့်တပြေးညီ သတင်းအချက်အလက်များစုံလင်ပြီး အသုံးပြုရလွယ်ကူစေရန် ပီပြင်စွာဆောင်ရွက်သွားစေလိုပါကြောင်း၊
- ကျန်းမာရေးနှင့်အားကစားဝန်ကြီးဌာန၏ အင်တာနက်စာမျက်နှာမှ အချိန်နှင့်တစ်ပြေးညီ သတင်းများထုတ်ပြန်ခြင်း၊ ဝန်ကြီးဌာနကိုယ်ပိုင် အီးမေးလ်အသုံးပြုပြီး ဌာနဆိုင်ရာလုပ်ငန်းများဆောင်ရွက်ခြင်း၊ ဆေးနှင့် ဆေးပစ္စည်းစာရင်းဇယားများပြုစုခြင်းနှင့် ခန့်မှန်းတွက်ချက်ခြင်း၊ DHIS - 2 စနစ်ဖြင့် ကျန်းမာရေးအချက်အလက်များ ကောက်ယူခြင်း စသည်ဖြင့် ခေတ်မီကွန်ပျူတာစနစ်များကို အသုံးပြု၍ လုပ်ငန်းများ ဆောင်ရွက်လျက်ရှိပါကြောင်း၊
- မြန်မာနိုင်ငံဆေးကောင်စီနှင့် မြန်မာနိုင်ငံဆေးပညာရှင်အဖွဲ့တို့ တွင်လည်း ကိုယ်ပိုင်အီးမေးလ် server များလုပ်ပြီး အသုံးပြုစေလိုပါကြောင်း၊ အစည်းအဝေး ဆုံးဖြတ်ချက်များ၊ ဆွေးနွေးချက်များကိုလည်း အီလက်ထရောနစ်စနစ် အသုံးပြုနိုင်ရေး ဆောင်ရွက်စေလိုပါကြောင်း၊

- ယခုအခါ ကျန်းမာရေးနှင့်အားကစားဝန်ကြီးဌာနမှ အခြေခံကျန်းမာရေး ပညာရှင်ဝန်ထမ်းများထံ ဖြန့်ဝေထားရှိသော Mobile Tablet များမှ တစ်ဆင့် ကျေးလက်ကျန်းမာရေးဌာနနှင့် ဌာနခွဲများမှ ဆေးလက်ကျန် စာရင်းများလည်း စစ်ဆေးနိုင်ပြီး လိုအပ်ချက်များ ဖြည့်ဆည်းဆောင်ရွက် ပေးလျက်ရှိပါကြောင်း၊ ဝန်ကြီးဌာနအနေဖြင့် ရုံးစာများအား အီလက် ထရောနစ် စနစ်အသုံးပြု၍ ရုံးလုပ်ငန်းများဆောင်ရွက်ခြင်း၊ အစည်းအဝေး ပွဲများ၊ ဆွေးနွေးပွဲများ၌လည်း စာရွက်စာတမ်းများအား အီလက်ထရောနစ် စနစ်ဖြင့် အစည်းအဝေးများ ပြုလုပ်နိုင်ရန် စီစဉ်ဆောင်ရွက်လျက် ရှိပါကြောင်း၊
- ကောင်စီအနေဖြင့် ကျန်းမာရေးစောင့်ရှောက်မှု အဆင့်အတန်း မြင့်မားစေ ရေးအတွက် ဝန်ကြီးဌာနသို့ အကြံပြုချက်များ ပွင့်ပွင့်လင်းလင်းပေးအပ် စေလိုပါကြောင်း၊
- ကျန်းမာရေးနှင့်အားကစားဝန်ကြီးဌာန၏ ဆေးနှင့်ဆေးပစ္စည်းကိရိယာများ ဝယ်ယူရာတွင် သက်ဆိုင်ရာ ဆေးပညာဘာသာရပ် ပါမောက္ခကြီးများ၏ အကြံဉာဏ်များ ရယူဆောင်လျက်ရှိသကဲ့သို့ ကောင်စီအနေဖြင့်လည်း အစည်းအဝေးများ ကျင်းပရာ၌ သက်ဆိုင်သည့် ပညာရပ်ဆိုင်ရာ ပါမောက္ခ များအား အထူးကိုယ်စားလှယ်များအဖြစ် ဖိတ်ကြားပြီး ၎င်းတို့၏ အကြံဉာဏ်များ ရယူဆောင်ရွက်စေလိုပါကြောင်း၊ ထို့အပြင် မြန်မာနိုင်ငံ ဆရာဝန်အသင်း၊ မြန်မာနိုင်ငံဆေးပညာရှင်အဖွဲ့များနှင့်လည်း ချိတ်ဆက် ဆောင်ရွက်စေလိုပါကြောင်း၊
- ဝန်ကြီးဌာနနှင့် မြန်မာနိုင်ငံဆရာဝန်များအသင်းတို့ပူးပေါင်း၍ ဆရာဝန်များ အနေဖြင့် World Medical Federation မှ ပြုလုပ်လျက်ရှိသော အင်တာနက်ကွန်ရက်အသုံးပြု (online) စဉ်ဆက်မပြတ် ဆေးပညာ သင်ကြားရေးသင်တန်းများကို တက်ရောက်စေနိုင်ရန် ဆောင်ရွက်ထားရှိပြီး အဆိုပါ သင်တန်းများသို့ ဆရာဝန်များ ပိုမိုစိတ်ဝင်စား တက်ရောက်လာ

စေရေး ကောင်စီအနေဖြင့် အကြံပြုချက်များပေးအပ်ခြင်းနှင့် ပိုမိုပူးပေါင်း ဆောင်ရွက်ခြင်းတို့ကို လုပ်ဆောင်စေလိုပါကြောင်း၊

- ဆရာဝန်များ၏ ဆေးကုသခွင့်လိုင်စင်များ အလွယ်တကူ သက်တမ်း တိုးနိုင်ရေးအတွက် မြန်မာနိုင်ငံဆေးကောင်စီ၏ အင်တာနက်စာမျက်နှာကို လည်း update ဖြစ်ရန် ဆောင်ရွက်စေလိုပါကြောင်း၊
- ဆေးကုသခွင့်လိုင်စင်များ သက်တမ်းတိုးရာတွင် စဉ်ဆက်မပြတ်ဆေးပညာ သင်ကြားရေးအစီအစဉ် တက်ရောက်မှုနှင့် မည်ကဲ့သို့ ချိတ်ဆက်ဆောင်ရွက် မည်ကို စဉ်းစားကြရန်လိုအပ်မည် ဖြစ်ပါကြောင်း၊ အရည်အချင်းပြည့်ဝ သော ဆရာဝန်များဖြစ်မှသာ ပြည်သူများအား အရည်အသွေးပြည့်ဝသော ကျန်းမာရေးစောင့်ရှောက်မှုများကို ပေးနိုင်မည်ဖြစ်ပါကြောင်း၊
- မြန်မာနိုင်ငံတွင် နိုင်ငံခြားသားဆရာဝန်များ၏ ကန့်သတ်ဆေးကုသခွင့် လိုင်စင်လျှောက်ထားခြင်းများနှင့်ပတ်သက်၍ လွယ်ကူပြန်ဆန်ရေး၊ မှတ်ပုံ တင်ကြေးများ လျော့ပေးစေလိုကြောင်း၊
- ဆေးပညာကျင့်ဝတ်များနှင့် ဆရာဝန်များ လိုက်နာစောင့်ထိန်းရမည့် ကျင့်ဝတ်သိက္ခာများကိုလည်း ပိုမိုသိရှိလိုက်နာစေရေး ဟောပြောပွဲများကို တိုင်းဒေသကြီး/ ပြည်နယ်များအလိုက် ပုံမှန် ပြုလုပ်ဆောင်ရွက်သွားစေ လိုပါကြောင်း၊
- မြန်မာနိုင်ငံဆေးကောင်စီအနေဖြင့် မြန်မာနိုင်ငံဆေးကောင်စီဥပဒေအပါ အဝင် လုပ်ငန်းတာဝန်များ၊ စည်းမျဉ်းစည်းကမ်းများ၊ လုပ်ထုံးလုပ်နည်းများ ကိုလည်း ပြန်လည်သုံးသပ်ပြီး လက်ရှိကာလ အခြေအနေ အချိန်အခါနှင့် အညီ မွမ်းမံပြင်ဆင်သင့်သည်များကို ပြင်ဆင်ဆောင်ရွက်စေလိုပါကြောင်း၊
- ဆရာဝန်များ၏ ကျန်းမာရေးစောင့်ရှောက်မှု အရည်အသွေးနှင့် အဆင့် အတန်းကို ပိုမိုထိန်းသိမ်းမြှင့်တင်ခြင်းမှတစ်ဆင့် မြန်မာနိုင်ငံ ဆေးပညာ လောကကြီးတစ်ခုလုံး ပိုမိုတိုးတက်ကောင်းမွန်စေရေးအတွက် ဆောင်ရွက် နေသည့် မြန်မာနိုင်ငံဆေးကောင်စီကို ကျန်းမာရေးနှင့်အားကစားဝန်ကြီး

ဌာနမှ ဆက်လက်ပံ့ပိုး ဆောင်ရွက်သွား မည်ဖြစ်ပါကြောင်း ပြောကြားခဲ့
ပါသည်။